
Shri Durga Kavacham 3

श्रीदुर्गाकवचम् ३

Document Information



Text title : durgAkavacham 3

File name : durgAkavacham3.itx

Category : devii, devI, durgA, kavacha

Location : doc_devii

Proofread by : Aruna Narayanan

Latest update : October 17, 2020

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 17, 2020

sanskritdocuments.org



श्रीदुर्गाकवचम् ३



श्रीदेव्युवाच -

पुरा श्रुतं महादेव ! शवसाधनमेव च ।
श्मशान-साधनं नाथ ! श्रुतं परममादरात् ॥ १ ॥
न स्त्रोतं कवचं नाथ ! श्रुतं न शवसाधने ।
कवचेन महादेव ! स्त्रोत्रेणैव च शङ्कर ! ।
कथं सिद्धिर्भवेद् देव ! क्षिप्रं तद् ब्रूहि साम्प्रतम् ॥ २ ॥

शिव उवाच -

शृणु देवि! वरारोहे ! दुर्गे ! परमसुन्दरि ! ।
सिद्ध्यर्थे विनियोगः स्यात् शङ्करस्य नियन्त्रणात् ॥ ३ ॥

अथ दुर्गाकवचम् ।

सिद्धिं सिद्धेश्वरी पातु मस्तकं पातु कालिका ।
कपालं कामिनी भालं पातु नेत्रं नगेश्वरी ॥ ४ ॥
कर्णौ विश्वेश्वरी पातु हृदयं जगदम्बिका ।
काली सदा पातु मुखं जिह्वां नील-सरस्वती ॥ ५ ॥
करौ कराल-वदना पातु नित्यं सुरेश्वरी ।
दन्तं गुह्यं नखं नाभिं पातु नित्यं हिमात्मजा ॥ ६ ॥
नारायणी कपोलञ्च गण्डागण्डं सदैव तु ।
केशं मे भद्रकाली च दुर्गा पातु सुरेश्वरी ॥ ७ ॥
पुत्रान् रक्षतु मे चण्डी धनं पातु धनेश्वरी ।
स्तनौ विश्वेश्वरी पातु सर्वाङ्गं जगदीश्वरी ॥ ८ ॥
उग्रतारा सदा पातु महानील-सरस्वती ।
पातु जिह्वां महामाया पृष्ठं मे जगदम्बिका ॥ ९ ॥

हरप्रिया पातु नित्यं श्मशाने जगदीश्वरी ।
 सर्वान् पातु च सर्वाणी सदा रक्षतु चण्डिका ॥ १० ॥
 कात्यायनी कुलं पातु सदा च शववाहिनी ।
 घोरदंष्ट्रा करालास्या पार्वती पातु सर्वदा ॥ ११ ॥
 कमला पातु बाह्यं मे मन्त्रं मन्त्रेश्वरी तथा ।
 इत्येवं कवचं देवि देवानामपि दुर्लभम् ॥ १२ ॥
 यः पठेत् सततं भक्त्या सिद्धिमाप्नोति निश्चितम् ।
 सिद्धिकाले समुत्पन्ने कवचं प्रपठेत् सुधीः ॥ १३ ॥
 अज्ञात्वा कवचं देवि ! यश्च सिद्धिमुपक्रमः ।
 स च सिद्धिं न वाप्नोति न मुक्तिं न च सद्गतिम् ॥ १४ ॥
 अतएव महामाये ! कवचं सिद्धिकारकम् ।
 देवानाञ्च नराणाञ्च किन्नराणाञ्च दुर्लभम् ।
 पठित्वा कवचं चण्डि ! शीघ्रं सिद्धिमवाप्नुयात् ॥ १५ ॥
 महोत्पाते महादुःखे महाविपदि सङ्कटे ।
 प्रपठेत् कवचं देवि ! पठित्वा मोक्षमाप्नुयात् ॥ १६ ॥
 शून्यागारे श्मशाने ना कामरूपे कामरूपे महाघटे ।
 स्ववामा-मन्दिरे कालेऽप्यथवा काममन्दिरे ।
 मन्त्री मन्त्रं जपेद् बुद्ध्या भक्त्या परमया युतः ॥ १७ ॥
 मूले दले फले वाप्यनले कालेऽनिलेऽनले ।
 जले पठेत् प्राणबुद्ध्या मनसा साधकोत्तमः ॥ १८ ॥
 इति श्रीमुण्डमालातन्त्रे षष्ठं पटलान्तर्गतं दुर्गाकवचं सम्पूर्णम् ।

Proofread by Aruna Narayanan

Please send corrections to sanskrit@cheerful.com

